

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್  
ಪ್ರಾಚಿತ್ ಕಾಳಾಚೊ ದುಸ್ರೊ ಆಯ್ತಾರ್ 28, ಫೆಬ್ರೆರ್ 2021

ಪ್ರಸ್ತಾವನ್:

ವೊಗಾಚ್ಯಾಂನೊ, ಆಜ್ ಆಮಿ ಪ್ರಾಚಿತ್ ಕಾಳಾಚ್ಯಾ ದುಸ್ರ್ಯಾ ಆಯ್ತಾರಾಚೆ ದೇವ್‌ಸ್ತುತಿಂತ್ ವಾಂಟೊ ಘೆಂವ್ಕ್ ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ ಆಮ್ಚೆ ಜಿಣಿಯೆಂತ್ ಆಮಿ ರುಪಾಂತರ್‌ಪಣಾಚೊ ಅನ್ನೊಗ್ ಭೊಗುಂಕ್ ಉಲೊ ದಿತಾ.

ದಿಸ್ಪಡ್ತ್ಯೆ ಜಿಣಿಯೆಂತ್ ಆಮಿ ಪಾತ್ಕಾಂತ್ ಪಡ್ತಾನಾ ಆನಿ ಆಮ್ಕಾಂ ಕಷ್ಟ್ ಭೊಗುಂಕ್ ಮೆಳ್ತಾನಾ ಜೆಜುಚ್ಯಾ ರುಪಾಂತರ್‌ಪಣಾಚೊ ಉಗ್ಡಾಸ್ ಕಾಡ್ಯಾಂ. ಬರೆಪಣ್ ಆಧಾರ್ನ್ ರುಪಾಂತರ್‌ಪಣಾಚೊ ಅನ್ನೊಗ್ ಜೊಡುಂಕ್ ಕುರ್ಪಾ ಮಾಗ್ಯಾಂ.

## ಬಾವಾಧ್ಯಾಂಚಿ ಪ್ರಾರ್ಥನಾಂ

1. ಸರ್ಗಿಂಚ್ಯಾ ಬಾಪಾ, ಪವಿತ್ರಸಭಾ ಚಲೊಂವ್ಚ್ಯಾ ಆಮ್ಚ್ಯಾ ಪಾಪಾಸಾಯ್ಬಕ್, ಬಿಸ್ಪಾಂಕ್, ಯಾಜಕಾಂಕ್ ಆನಿ ಸರ್ವ್ ಧಾರ್ಮಿಕ್ ಭಾವ್-ಭಯ್ಣಿಂಕ್ ತುಜ್ಯಾ ಆಶಿರ್ವಾದಾನ್ ಭರ್. ತಾಣಿಂ ಪರ್ಗಟ್ ಕರ್ಚಿ ತುಜ್ಯಾ ಪುತಾಚಿ ಸುವಾರ್ತಾ, ಸಂಸಾರಾರ್ ರುಪಾಂತರ್ ಹಾಡುಂಕ್ ಕಾರಣ್ ಜಾಂವ್ಚಿ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಮುಖೆಲ್ಯಾಂನಿ ತಾಂಕಾಂ ದಿಲ್ಲೊ ಅಧಿಕಾರ್ ಲೊಕಾಚ್ಯಾ ಬರೆಪಣಾ ಖಾತಿರ್ ವಾಪರುಂಕ್, ಅನೀತ್ ಸಾಂಡುನ್ ನಿಸ್ವಾರ್ಥಿ ಮನಾನ್ ಸೆವಾ ಕರುಂಕ್ ತುಜೊ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ಕುಟ್ಮಾಂತ್ಲ್ಯಾ ಸರ್ವ್ ಸಾಂದ್ಯಾಂನಿ ಎಕಾಮೆಕಾ ಮಾಯಾಪೊಗಾನ್ ಜಿಯೆವ್ನ್ ಆನಿ ಎಕಾಮೆಕಾಚ್ಯಾ ಗರ್ಜಾಂಕ್ ಪಾವುನ್ ಶಾಂತಿ ಸಮಾಧಾನಾಚೆಂ ಕುಟಮ್ ಬಾಂದುನ್ ಹಾಡುಂಕ್ ತುಜೆಂ ಪ್ರೇರಣ್ ಲಾಬಯ್ ಮ್ಹಣ್ ಮಾಗ್ತಾಂವ್.

4. ಜಿಣಿಯೆಂತ್ ನಿರಾಸ್ ಜಾಲ್ಲ್ಯಾಂಕ್ ಆನಿ ಪಿಡೆಂತ್ ಕಷ್ಟಂಚ್ಯಾ ಆಮ್ಚ್ಯಾ ಭಾವಾಂ-ಭಯ್ಣಿಂಕ್ ತುಜೆ ಕುರ್ಪೆನ್ ಭರ್ ಆನಿ ತಾಂಕಾಂ ಬುಜವಣ್ ಲಾಬವ್ನ್ ತಾಂಚಿ ಪಿಡಾ ಸೊಸುನ್ ವ್ಹರುಂಕ್ ತಾಂಕಾಂ ದೈವಿಕ್ ಸಕತ್ ಲಾಬಯ್ ಮ್ಹಣ್ ಮಾಗ್ತಾಂವ್.

5. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಎಕ್ಟಾಂಯ್ ಜಾಲ್ಲ್ಯಾ ಆಮಿ ಸರ್ವಾಂನಿ ಹ್ಯಾ ಪ್ರಾಚಿತ್ ಕಾಳಾರ್ ಅತ್ಮಿಕ್ ಸಂಗ್ತಿಂ ಥಂಯ್ ಚಡ್ ಮಹತ್ವ್ ದಿಂವ್ಕ್ ಆನಿ ವಾಯ್ವ್ ಸಕ್ತೆಕ್ ಲಬ್ಧನಾಶೆಂ ಆಮ್ಕಾಂ ರಾಕ್ ಆನಿ ಸಾಂಬಾಳ್ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್  
ಪ್ರಾಚಿತ್ ಕಾಳಾಚೊ ದುಸ್ರೊ ಆಯ್ತಾರ್ 28, ಫೆಬ್ರೆರ್ 2021

ಪಯ್ಲೆಂ ವಾಚಪ್

ಉತ್ಪತ್ತಿ ಪುಸ್ತಕಾಂತ್ಲೆಂ ವಾಚಪ್

ತ್ಯಾ ದಿಸಾಂನಿ ದೆವಾನ್ ಅಬ್ರಹಾಮಾಚಿ ಪರಿಕ್ಷಾ ಕೆಲಿ. ತಾಣೆಂ ತಾಕಾ ಉಲೊ ಕೆಲೊ: “ಅಬ್ರಹಾಮ್!” ಅಬ್ರಹಾಮಾನ್ ಜಾಪ್ ದಿಲಿ: “ಅಬ್ಲೆ, ಹಾಂವ್ ಹಾಂಗಾ ಆಸಾಂ.” ದೆವಾನ್ ಮ್ಹಳೆಂ: “ಘೆ ತುಜ್ಯಾ ಪುತಾಕ್, ತುಂ ಮೋಗ್ ಕರ್ತಾಯ್ ತ್ಯಾ ತುಜ್ಯಾ ಎಕ್ಲ್ಯಾಚ್ ಪುತಾಕ್ ಇಸಾಕಾಕ್ ಆನಿ ವಚ್ ಮೊರಿಯಾ ಗಾಂವಾಕ್; ಥಂಯ್ ಹಾಂವ್ ತುಕಾ ದಾಕಯ್ತಲೊಂ ತ್ಯಾ ದೊಂಗ್ರಾರ್ ಮ್ಹಾಕಾ ತಾಚೊ ಯಜ್ಞ್ ಭೆಟಯ್.” ಅಶೆಂ ತೆ ದೆವಾನ್ ದಾಕಯ್ಲೆ ಸುವಾತೆಕ್ ಯೆವ್ನ್ ಪಾವ್ಲೆ. ಥಂಯ್ ಅಬ್ರಹಾಮಾನ್ ಏಕ್ ವೆದಿ ಬಾಂದ್ಲಿ ಆನಿ ತಿಚೆರ್ ಲಾಂಕುಡ್ ಮಾಂಡ್ಲೆಂ. ಆಪ್ಲ್ಯಾ ಪುತಾಕ್ ಇಸಾಕಾಕ್ ತಾಣೆಂ ಬಾಂದ್ಲೊ ಆನಿ ವೆದಿಚೆರ್ ಲಾಂಕುಡ್ ವಯ್ರ್ ದವರೊ. ಉಪ್ರಾಂತ್ ಅಬ್ರಹಾಮಾನ್ ಆಪ್ಲ್ಯಾ ಪುತಾಕ್ ಜಿವ್ಚಿಂ ಮಾರುಂಕ್ ಹಾತಾಂತ್ ಸುರಿ ಘೆತ್ಲಿ. ತೆದ್ನಾ ಸರ್ವೆಸ್ಪರಾಚ್ಯಾ ದುತಾನ್ ಸರ್ಗಾರ್ ಥಾವ್ನ್ ಉಲೊ ಮಾರುನ್ ಮ್ಹಳೆಂ: “ಅಬ್ರಹಾಮ್, ಆಬ್ರಾಹಾಮ್!” ತಾಣೆಂ ಜಾಪ್ ದಿಲಿ: “ಅಬ್ಲೆ, ಹಾಂವ್ ಹಾಂಗಾ ಆಸಾಂ.” ದುತಾನ್ ಮ್ಹಳೆಂ: “ಭುರ್ಗ್ಯಾಚೆರ್ ಹಾತ್ ಉಕಲ್ನಾಕಾ ಆನಿ ತಾಕಾ ಕಾಂಯ್ಚ್ ವಾಯ್ಪ್ ಕರಿನಾಕಾ. ತುಂ ದೆವಾಕ್ ಭಿಯೆತಾಯ್ ಮ್ಹಣ್ ಆತಾಂ ಮ್ಹಾಕಾ ಸಮ್ಜಲೆಂ. ಕಿತ್ಯಾಕ್ ತುಜ್ಯಾ ಎಕ್ಲ್ಯಾಚ್ ಪುತಾಕ್ ದೆವಾಕ್ ಭೆಟೊಂವ್ಕ್ ತುಂ ಪಾಟಿಂ ಸರೊ ನಾಂಯ್. ತವಳ್ ಅಬ್ರಹಾಮಾನ್ ಆಪ್ಲ್ಯಾ ಭೊಂವ್ತಿಂ ದೀಷ್ಟ್ ಫಾಲಿ ಆನಿ ತಾಚೆ ಪಾಟ್ಲ್ಯಾನ್ ಎಕಾ ರಿಬ್ಬುಟಾಂತ್ ಶಿಂಗಾಂ ಶಿರ್ಕೊನ್ ಆಸ್ಲಲೊ ಏಕ್ ಬಕ್ರೊ ತಾಣೆಂ ದೆಕ್ಲೊ. ಅಬ್ರಹಾಮಾನ್ ವಚುನ್ ತ್ಯಾ ಬಕ್ರಾಕ್ ಧರುನ್ ಹಾಡ್ಲೊ ಆನಿ ಆಪ್ಲ್ಯಾ ಪುತಾ ಬದ್ಲಾಕ್ ತಾಚಿ ಹೋಮ್‌ಬಲಿ ಭೆಟಯ್ಲಿ. ಸರ್ವೆಸ್ಪರಾಚ್ಯಾ ದುತಾನ್ ಸರ್ಗಾರ್ ಥಾವ್ನ್ ದುಸ್ರೆ ಪಾವ್ಲಿಂ ಅಬ್ರಹಾಮಾಕ್ ಉಲೊ ಕರುನ್ ಮ್ಹಳೆಂ: “ಮ್ಹಜ್ಯಾಚ್ ನಾಂವಾನ್ ಹಾಂವ್ ಸಪುತ್ ದಿತಾಂ - ಅಶೆಂ ಉಲಯ್ತಾ ಸರ್ವೆಸ್ಪರ್. ತುವೆಂ ಹೆಂ ಕೆಲೆಂಯ್ ದೆಕುನ್ ಆನಿ ತುಜ್ಯಾ ಎಕ್ಲ್ಯಾಚ್ ಪುತಾಕ್ ಮ್ಹಾಕಾ ಭೆಟೊಂವ್ಕ್ ತುಂ ಪಾಟಿಂ ಸರೊ ನಾಂಯ್ ದೆಕುನ್ ತುಜೆರ್ ಹಾಂವ್ ಆಶಿರ್ವಾದ್ ಫಾಲ್ತಲೊಂ ಆನಿ ಮೆಳ್ಳಾ ವಯ್ಲ್ಯಾ ನೆಕೆತ್ರಾಂ ಪರಿಂ ಆನಿ ದರ್ಯಾಚೆ ವೆಳೆರ್ ಆಸ್ಲಲೆ ರೆಂವೆ ಪರಿಂ ತುಜಿ ಸಂತತ್ ಹಾಂವ್ ವಾಡಯ್ತಲೊಂ. ತುವೆಂ ಮ್ಹಜಿ ಆಜ್ಞಾ ಪಾಳ್ಚಿಯ್ ದೆಕುನ್ ತುಜೆ ಸಂತತಿ ವರ್ವಿಂ ಸಂಸಾರಾಚ್ಯಾ ರಾಷ್ಟ್ರಾಂಚೆರ್ ಹಾಂವ್ ಆಶಿರ್ವಾದ್ ಫಾಲ್ತಲೊಂ.”

ದೆವಾಚೆಂ ಉತರ್ ಹೆಂ

ಕೀರ್ತನ್

ಜಿವಂತಾಚ್ಯಾ ಗಾವಾಂತ್ ಸೊಮ್ಯಾ ಹುಜಿರ್ ಹಾಂವ್  
ಚಲ್ತಲೊಂ.

“ಹಾಂವ್ ಏಕ್ ನಿರ್ಭಾಗಿ” ಅಶೆಂ ಹಾಂವ್ ಮ್ಹಣ್ತಾನಾ ಸಯ್ತ್,  
ಹಾಂವ್ ಭರ್ವಶಾನ್ಂಚ್ ಆಸ್ಲೊಂ,  
ಸರ್ವೆಸ್ಪರಾಚ್ಯಾ ದೊಳ್ಯಾಂ ಹುಜಿರ್,  
ತಾಚ್ಯಾ ಭಕ್ತಾಂಚೆಂ ಮರಣ್ ಭೋವ್ ಸ್ವಾಧಿಕ್.

ವ್ಹಯ್, ಹಾಂವ್ ತುಜೊ ಚಾಕರ್, ಸರ್ವೆಸ್ಪರಾ,  
ತುಜೊ ಚಾಕರ್ ಹಾಂವ್ ತುಜ್ಯೆ ಚಾಕರ್ಣಿಚೊ ಪ್ರೊತ್,  
ಮ್ಹಜ್ಯೊ ಸಾಂಕ್ಳಿ ತುವೆಂ ಮೊಡುನ್ ಉಡಯ್ಲ್ಯಾಯ್  
ಹಾಂವ್ ತುಕಾ ಅರ್ಗಾಂ ಬಲಿದಾನ್ ಭೆಟಯ್ತಲೊಂ  
ಆನಿ ತುಜ್ಯಾ ನಾಂವಾಕ್ ವ್ಹಡ್ವಿಕ್ ಗಾತಲೊಂ.

ಜೆರುಜಲೆಮಾ, ತುಜ್ಯಾ ಶಹರಾಚ್ಯಾ ಮದ್ಗತ್,  
ಸರ್ವೆಸ್ಪರಾಚ್ಯಾ ಮಂದಿರಾಚ್ಯಾ ಅಂಗ್ಣಾಂತ್,  
ಸರ್ವೆಸ್ಪರಾನ್ ಕೆಲ್ಲ್ಯೊ ಆಂಗೊವ್ಣೆಂ,  
ತಾಚ್ಯಾ ಸಗ್ಳ್ಯಾ ಲೊಕಾ ಹುಜಿರ್ ಹಾಂವ್ ಪಾಳ್ತಲೊಂ.

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್  
ಪ್ರಾಚಿತ್ ಕಾಳಾಚೊ ದುಸ್ರೊ ಆಯ್ತಾರ್ 28, ಫೆಬ್ರೆರ್ 2021

ದುಸ್ರೆಂ ವಾಚಪ್

ಸಾಂ ಪಾವ್ಲುನ್ ರೊಮಾಗಾರಾಂಕ್ ಬರಯಿಲ್ಲ್ಯಾ ಪತ್ರಾಂತ್ಲೆಂ ವಾಚಪ್  
ಭಾವಾ ಭಯ್ಣಿಂನೋ, ಜರ್ ದೇವ್ ಆಮ್ಚೆ ಪಕ್ಷೆನ್ ಆಸಾ, ತರ್ ಆಮ್ಚೆ  
ವಿರೋಧ್ ರಾವ್ತಲೊ ಕೊಣ್ ಆಸಾ?

ಆಪ್ಲ್ಯಾ ಖಾಶಾ ಪುತಾಕ್ ಸಯ್ತ್ ಬಾಕಿ ದವರಿನಾಸ್ತಾಂ ಆಮಾಂ  
ಸಮೆಸ್ತಾಂ ಪಾಸತ್ ತಾಕಾ ಸೊಡ್ನ್ ದಿಲ್ಲೊ ದೇವ್ ಆಪ್ಲ್ಯಾ ಪುತಾಚ್ಯಾ  
ಹ್ಯಾ ದೆಣ್ಯಾ ಸವೆಂ ಹೆರ್ ಸಗ್ಳೆಂ ಆಮ್ಕಾಂ ದೀನಾಸ್ತಾನಾಂ ಕಸೊ ರಾವತ್?  
ದೇವಾನ್ ವಿಂಚ್ಲಲ್ಯಾಂ ವಿರೋಧ್ ಫಿಯಾದ್ ಹಾಡ್ತಲೊ ಕೊಣ್? ತಿಂ  
ನಿತಿವಂತ್ ಮ್ಹಣ್ ದೇವ್‌ಚ್ ಫೈಸಲ್ ದಿತಾ.

ತರ್ ತಾಂಕಾಂ ಗುನ್ಯಾಂವ್ಕಾರ್ ಕರುಂಕ್ ಕೊಣಾಕ್ ತಾಂಕತ್? ಕ್ರಿಸ್ತ್  
ಜೆಜು ಮೆಲೊ, ಜಿವಂತ್ ಜಾಲಾ, ದೇವಾಚ್ಯಾ ಉಜ್ವಾಲ್ ಬಸ್ಲಾ, ಆನಿ  
ಆಮ್ಚೆ ಪಾಸತ್ ವಿನತಿ ಕರ್ತಾ.

ದೇವಾಚೆಂ ಉತರ್ ಹೆಂ

## ಶುಭ್‌ವಾರ್ತಾ

ಮಾರ್ಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಆಪ್ಲ್ಯಾ ಕಷ್ಟಾ ಮರ್ಣಾಚಿ ಖಬರ್ ಸಾಂಗುನ್ ಸಸ ದಿಸಾಂ ಉಪ್ರಾಂತ್ ಜೆಜು ಪೆದ್ರುಕ್, ಜಾಕೊಬಾಕ್ ಆನಿ ಜುವಾಂವ್ಕ್ ಆಪ್ಲ್ಯಾ ಸಾಂಗಾತಾ ಘೆವ್ನ್, ಏಕ್ ಉಬಾರ್ ದೊಂಗ್ರಾರ್ ವ್ಹೊರೆವಿಂಗಡ್ ಸುವಾತೆಕ್ ಆಪೊವ್ನ್ ವ್ಹರ್ನ್ ಗೆಲೊ. ಥಂಯ್ ತಾಂಚೆ ಮುಖಾರ್ ತೊ ರುಪಾಂತರ್ ಜಾಲೊ. ತಾಚೆಂ ಆಂಗ್‌ವಸ್ತುರ್ ಇತ್ಲೆಂ ರುಳ್ಳುಳಿತ್ ಧವೆಂ ಜಾಲೆಂ ಕೀ, ಸಂಸಾರಾಂತ್ಲ್ಯಾ ಖಿಯ್ಯಾಚ್ಯಾ ದೊಣ್ಣಾರಾಕ್ ತಶೆಂ ಕರುಂಕ್ ಅಸಾಧ್ಯ್; ಕಿತ್ಯಾಕ್ ತಿತ್ಲೆಂ ಧವೆಂ ತೆಂ. ಆನಿ ಮೊಯ್ಜೆ ಆನಿ ಎಲಿಯಾ ತಾಚೆಲಾಗಿಂ ಉಲೊವ್ನ್ ಆಸ್ಲಲೆ ತಾಂಕಾಂ ದಿಸ್ಲೆ. ತವಳ್ ಪೆದ್ರು ಜೆಜುಲಾಗಿಂ ಮ್ಹಣಾಲೊ: “ಮೆಸ್ತ್ರಿ, ಅಮಿ ಹಾಂಗಾಚ್ ಆಸ್ಲಲೆಂ ಬರೆಂ! ಆಮಿ ತೀನ್ ತಂಬು ಬಾಂಧ್ಯಾಂ, ಏಕ್ ತುಕಾ, ಏಕ್ ಮೊಯ್ಜೆಕ್ ಆನಿ ಏಕ್ ಎಲಿಯಾಕ್. ಕಿತೆಂ ಮ್ಹಣ್ಣೆಂ ಮ್ಹಣ್ ತಾಕಾಚ್ ಕಳೊಂಕ್ ನಾ, ತಿತ್ಲೆ ತೆ ಭಿಯಾನ್ ಘಾಬರ್ಲಲೆ. ತಿತ್ಲ್ಯಾರ್ ಏಕ್ ಕುಪಾನ್ ತಾಂಚೆರ್ ಧಾಂಪಣ್ ಘಾಲೆಂ ಆನಿ ಕುಪಾಂತ್ ಧಾವ್ನ್ ಏಕ್ ತಾಳೊ ಆಯ್ಕಲೊ: “ಹೊ ಮ್ಹಜೊ ಮೊಗಾಚೊ ಪೂತ್, ತಾಕಾ ತುಮಿ ಆಯ್ಕಾ.” ಉಪ್ರಾಂತ್ ತಾಂಣಿಂ ಸಟ್‌ಕರ್ನ್ ಭೊಂವ್ತಣಿಂ ಪಳೆತಾನಾ ಜೆಜು ಎಕ್ಲೊ ಶಿವಾಯ್, ದುಸ್ರೊ ಕೊಣ್‌ಯೀ ತಾಚೆ ಸಾಂಗಾತಾ ತಾಂಕಾಂ ದಿಸ್ಲೊನಾ. ದೊಂಗ್ರಾವಯ್ಲೆ ತೆ ದೆಂವುನ್ ಯೆತಾನಾ, ತಾಂಣಿಂ ಪಳೆಲ್ಲೆಂ ತೆಂ ಮನ್ಶಾಪೂತ್ ಮೆಲ್ಲ್ಯಾಂತ್ಲೊ ಜಿವಂತ್ ಜಾಯ್ಸರ್ ಕೊಣಾಕ್ ಕಳಯ್ಕಯೆ ಮ್ಹಣುನ್ ಜೆಜುನ್ ತಾಂಕಾಂ ತಾಕಿದ್ ದಿಲಿ. ತಾಂಣಿಂ ಹಿಂ ಉತ್ರಾಂ ಘಟ್ವ್ ಮತಿಂತ್ ವ್ಹೆಲಿಂ; ಪುಣ್ “ಮೆಲ್ಲ್ಯಾಂತ್ಲೊ ಜಿವಂತ್ ಜಾವ್ಚೆಂ” ಮ್ಹಳ್ಯಾರ್ ಕಿತೆಂ ಅರ್ಥ್ ಮ್ಹಣುನ್ ತೆ ಎಕಾಮೆಕಾ ತರ್ಕ್ ಕರ್ತಾಲೆ.

ದೆವಾಚೆಂ ಉತರ್ ಹೆಂ